

समाचार वाणी

खबर जो करें असर !

नाशिक | Thursday, 24 September 2026

‘केतन को सब सच बता दिया था, फिर भी शादी तोड़ने को तैयार नहीं था...’ पुणे हत्याकांड में मंगेतर सिया गोयल का बड़ा खुलासा

Sanket Morankar

Published on 25 Jun 2026



पुणे के चर्चित रियल एस्टेट कारोबारी केतन अग्रवाल हत्याकांड में हर दिन नए खुलासे सामने आ रहे हैं। पुलिस हिरासत में आरोपी सिया गोयल और उसके प्रेमी चेतन चौधरी से पूछताछ के दौरान हत्या की साजिश से जुड़े कई अहम तथ्य सामने आए हैं। जांच के दौरान सिया ने दावा किया है कि उसने केतन को अपने और चेतन के रिश्ते के बारे में पहले ही बता दिया था और साफ कहा था कि वह यह शादी नहीं करना चाहती, लेकिन केतन रिश्ता खत्म करने के लिए तैयार नहीं था।

पुलिस पूछताछ में सिया का बड़ा दावा

पुलिस सूत्रों के मुताबिक, सिया गोयल ने पूछताछ में बताया कि उसने केतन से कई बार कहा था कि वह चेतन चौधरी से प्रेम करती है और उससे शादी नहीं करना चाहती। उसने यह भी कहा कि वह भाग जाना चाहती थी, लेकिन केतन लगातार शादी पर अड़ा रहा।

सिया के अनुसार, केतन का कहना था कि अब शादी नहीं टूट सकती और उसका परिवार इतना प्रभावशाली है कि वह उसे कहीं से भी ढूंढ़ सकता है।

पहले से बनाई गई थी हत्या की योजना

जांच में सामने आया है कि केतन की हत्या अचानक नहीं हुई, बल्कि इसके लिए कई दिनों से सुनियोजित योजना बनाई जा रही थी।

पुलिस के अनुसार, सिया और चेतन ने पहले ही एक संकेत तय किया था। योजना यह थी कि जैसे ही सिया केतन के सामने झुकेगी, यह चेतन के लिए हमला करने का इशारा होगा। 18 जून को लोहगढ़ किले पर इसी योजना को अंजाम दिया गया और चेतन ने कथित रूप से केतन को खाई में धक्का दे दिया।

14 जून को भी हुई थी हत्या की कोशिश

पुलिस जांच में यह भी सामने आया कि 14 जून को भी केतन की हत्या का प्रयास किया गया था। उस समय धक्का देने के बावजूद केतन ने पेड़ पकड़कर अपनी जान बचा ली थी।

बाद में सिया ने कथित तौर पर यह कहकर मामला संभालने की कोशिश की कि उसने केतन को सांप से बचाने के लिए धक्का दिया था।

31 मई को ही चुन लिया गया था 'डेथ पॉइंट'

जांच एजेंसियों के अनुसार, सिया पहली बार 31 मई को केतन को लोहगढ़ किले लेकर गई थी। वहीं एक खाई के पास उस स्थान को कथित तौर पर हत्या के लिए उपयुक्त जगह के रूप में चिन्हित किया गया।

पहला प्रयास असफल होने के बाद 18 जून को दूसरा प्लान लागू किया गया। पुलिस का दावा है कि यदि यह योजना भी सफल नहीं होती, तो केतन को सड़क दुर्घटना का शिकार बनाने की तैयारी भी की गई थी।

पुलिस के अनुसार सिया थी मास्टरमाइंड

पुणे ग्रामीण के पुलिस अधीक्षक संदीप सिंह गिल के मुताबिक, जांच में सिया गोयल को पूरे हत्याकांड की कथित मास्टरमाइंड माना जा रहा है। पुलिस का दावा है कि उसी ने चेतन को हत्या के लिए उकसाया और पूरी योजना तैयार की।

परिवार चेतन से रिश्ते के खिलाफ था

सिया ने पूछताछ में बताया कि उसके परिवार पर उसकी शादी जल्द कराने का दबाव था। परिवार चाहता था कि उसकी शादी आर्थिक रूप से संपन्न परिवार के केतन अग्रवाल से हो, जबकि चेतन चौधरी की आर्थिक स्थिति कमजोर होने के कारण परिवार इस रिश्ते के खिलाफ था।

दोनों के नशे की लत होने का दावा

जांच में यह भी सामने आया है कि सिया और चेतन दोनों नशे के आदी थे। पुलिस हिरासत में दोनों ने शराब पीने की बात स्वीकार की है।

सूत्रों के अनुसार, सिया ने 12वीं के बाद पढ़ाई छोड़ दी थी और उसके माता-पिता उसकी कुछ आदतों को लेकर चिंतित रहते थे।

मोबाइल छोड़कर पहुंचा था चेतन

पुलिस जांच में यह भी पता चला है कि हत्या वाले दिन चेतन अपना मोबाइल फोन दुकान पर छोड़कर गया था और अपने कर्मचारी का मोबाइल लेकर लोहगढ़ पहुंचा था, ताकि उसकी लोकेशन ट्रैक न हो सके। पुलिस ने संबंधित मोबाइल की लोकेशन और कर्मचारी के बयान भी दर्ज किए हैं।

परिवार को पहले से होने लगा था शक

केतन की मौत के बाद जब सिया शोक व्यक्त करने उसके घर पहुंची, तब परिवार को उसके व्यवहार पर संदेह हुआ। परिजनों का कहना है कि घटनाक्रम को लेकर पूछे गए सवालों पर उसके जवाब संतोषजनक नहीं थे। इसके बाद परिवार ने पुलिस से विस्तृत जांच की मांग की।

35 साल पुराने थे दोनों परिवारों के संबंध

केतन के दादा रामविलास अग्रवाल ने बताया कि गोयल परिवार से उनके संबंध करीब 35 वर्षों से थे और दोनों परिवारों के बीच गहरा विश्वास था।

वहीं केतन के पिता विशान अग्रवाल ने सरकार से मांग की है कि मामले की सुनवाई फास्ट ट्रैक कोर्ट में कर दोषियों को जल्द से जल्द कड़ी सजा दिलाई जाए, ताकि उनके बेटे को न्याय मिल सके।

फिलहाल पुलिस दोनों आरोपियों से लगातार पूछताछ कर रही है और पूरे हत्याकांड की साजिश, उसकी योजना तथा इसमें शामिल

अन्य संभावित पहलुओं की गहन जांच जारी है ।

DISCLAIMER: the views/contents expressed/presented herein, within this advertorial and promotional feature are the sole and exclusive responsibility of individual clients/expert/their authorised representative/Sanket Morankar, to which effect, publication house/its representative/affiliates are not responsible/liable whatsoever.